



Samferðslumálaráðið

Løgtingið

Dagfesting: 1. november 2018

Mál nr.: S8000-016/18

Málsviðgjørt:arø/nb

Løgtingsmál nr. 66/2018: Uppskot til løgtingslóg um broyting í løgtingslóg um trygging móti avleiðingunum av arbeiðsskaða (Arbeiðsskaðatryggingarlógin) (Uppgávarnar hjá Føroya Vanlukkutryggingarráði verða lagdar til Arbeiðs- og brunaeftirlitið at umsita)

Uppskot til

Løgtingslóg um broyting í løgtingslóg um trygging móti avleiðingunum av arbeiðsskaða (Arbeiðsskaðatryggingarlógin)

(Uppgávarnar hjá Føroya Vanlukkutryggingarráði verða lagdar til Arbeiðs- og brunaeftirlitið at umsita)

§ 1

Í løgtingslóg nr. 67 frá 25. mai 2009 um trygging móti avleiðingunum av arbeiðsskaða (Arbeiðsskaðatryggingarlógin), sum broytt við løgtingslóg nr. 48 frá 8. mai 2012 og løgtingslóg nr. 51 frá 12. mai 2015, verða gjørdar hesar broytingar:

1. Í § 17, stk. 3, 1. og 2. pkt., § 19, stk. 2, § 21, stk. 2 og 4, § 23, stk. 4, 1. pkt., § 28, stk. 1, 2 og 3, § 29, stk. 1, 1. pkt., 29, stk. 4, § 30, § 31, stk. 1 og 2, § 32, stk. 1 og 2, § 33, stk. 1, § 34, § 40, stk. 1, § 41, stk. 2, § 42, stk. 4, § 43, stk. 2, § 45, stk. 2, 2. pkt., § 48, stk. 1 og 4, § 53, stk. 2, 2. pkt., § 54, stk. 2 og 3, 1. pkt., § 56, stk. 1, § 58, stk. 2, 2. pkt., § 65 og § 78, stk. 4, 2. pkt. verður

“Vanlukkutryggingarráðið” broytt til:
“Arbeiðs- og brunaeftirlitið”.

2. Í § 10, stk. 2, 1. pkt., § 21, stk. 3, 1. pkt., § 23, stk. 1 og 2, § 24, stk. 3, § 25, stk. 2, § 29, stk. 3, 1. pkt., § 36, stk. 1, § 42, stk. 2, 2. pkt., § 43, stk. 1, § 45, stk. 1, § 51, stk. 2, § 53, stk. 1, § 54, stk. 1, § 58, stk. 1, § 62 og § 71 verður “Vanlukkutryggingarráðnum” broytt til: “Arbeiðs- og brunaeftirlitinum”.
3. Í § 23, stk. 4, 2. pkt., § 28, stk. 3 og § 34 verður “ráðnum” broytt til: “Arbeiðs- og brunaeftirlitinum”.

Tvær staðni í § 28, stk. 2, 2. pkt., í § 29, stk. 3, 2. pkt., §§ 30 og 41, stk. 2

verður “ráðið” broytt til: “Arbeiðs- og brunaeftirlitið”.

4. Í § 25, stk. 1, 1. pkt., § 28, stk. 4, 1. og 2. pkt., § 37, stk. 3, 1. og 2. pkt., § 44, stk. 1, 1. og 3. pkt., § 52, stk. 2, 2. pkt. og § 72, stk. 2, 2. pkt. verður “sbr. § 21, stk. 4” broytt til: “sbr. § 21, stk. 7”.

5. Í § 25 verður sum stk. 3 sett:
“Stk. 3. Landsstýrismaðurin kann áseta, at fráboðanir um arbeiðsskaðar og vinnusjúkur skulu vera talgildar.”

6. Yvirskriftin yvir § 26 verður orðað soleiðis:

“Arbeiðs- og brunaeftirlitið”

7. § 26 verður orðað soleiðis:

“§ 26. Arbeiðs- og brunaeftirlitið tekur avgerð í málum um arbeiðsskaðatrygging sambært hesi løgtingslóg og í málum viðvíkjandi vinnusjúkum, hendar í sambandi við arbeiði sbrt. § 10.

Stk. 2. Starvsfólk hjá Arbeiðs- og brunaeftirlitinum mugu ikki starvast hjá ella taka lut í leiðsluni í tryggingarfelag, sum teknar arbeiðsskaðatryggingar í Føroyum, ella vera limur í ella starvast í Vinnusjúkugrunninum.

Stk. 3. Arbeiðs- og brunaeftirlitið kann undir einstøku málsviðgerðini leita sær sakkøna hjálp. Útreiðslurnar, ið standast av hesum, verða rindaðar av viðkomandi tryggingarfelagi, Vinnusjúkugrunninum og av landinum.

Stk. 4. Eftir áheitan og móti einum av landsstýrismanninum ásettum gjaldi, kann Arbeiðs- og brunaeftirlitið eisini geva vegleiðandi ummæli um persónskaða, sum ikki er fevndur av hesi løgtingslóg.

Stk. 5. Arbeiðs- og brunaeftirlitið kann móti gjaldi heita á danska Arbejdsmarkedets Erhvervssikring um

vegleiðandi úttalilsí viðvíkjandi málum sbrt. stk. 4.

Stk. 6. Landsstýrismaðurin kann áseta reglur um, at útreiðslur, sum standast av stk. 1, verða rindaðar av viðkomandi tryggingarfeløgnum, sum tekna arbeiðsskaðatryggingar, landinum og Vinnusjúkugrunninum.”

8. § 27 verður strikað.

9. Yvirskriftin yvir § 29 verður orðað soleiðis:

“Freistir”

10. Yvirskriftin yvir § 35 verður strikað.

11. § 35 verður orðað soleiðis:

“§ 35. Landsstýrismaðurin ásetir nærri reglur í kunngerð um kærur um avgerðir, sum eru tiknar sambært hesi løgtingslóg, herundir hvør kann kæra, kærufreist, um kærur skulu hava steðgandi virknað og skyldur í samband við kærumálsviðgerðina.

Stk. 2. Landsstýrismaðurin kann leggja kærummyndugleikan til eina kærunevnd ella óheftan stovn, hvørs avgerðir eru endaligar innan fyrisitingina.

Stk. 3. Landsstýrismanninum verður heimilað at gera avtalu við danska Ankestyrelsen um at fyrireika kærumálini.

Stk. 4. Landsstýrismaðurin kann áseta reglur um gjöld fyri útreiðslur, sum standast av kæruviðgerð sambært hesi løgtingslóg.”

12. Í § 36, stk. 2 verður “Ankestyrelsen” broytt til: “kærummyndugleikin”.

13. § 37 stk. 1 og 2 verða orðað soleiðis:
“§ 37. Myndugleikar, stovnar, haruppi Vinnusjúkugrunnurin, arbeiðsgevarar, tey tryggjaðu, umframt onnur hava eftir áheitan skyldu til at lata kærummyndugleikanum allar tær upplýsingar, sum kærummyndugleikin

heldur vera av týðningi fyri
kæruviðgerðina. Somuleiðis kann
kærumyndugleikin senda sakkøn fólk
at gera kanningar á arbeiðsplássum o.ø.
Stk. 2. Tryggjaði hevur skyldu til at
gera eftir teimum boðum, sum
kærumyndugleikin heldur vera av
týðningi fyri kæruviðgerðina, haruppií
lata seg kanna av lækna, ávístur av
kærumyndugleikanum, at lata seg
innleggja á sjúkrahús og líknandi til
nærri kanningar, at lata seg
arbeiðsroyna og at geva
kærumyndugleikanum nærri
frágreiðing í málinum.”

14. Í § 41, stk. 3 verður “Almannastovan”
broytt til: “Almannaverkið”.
15. Í § 46, stk. 1 verður “Almannastovuni”
broytt til: “Almannaverkinum”.
16. § 46, stk. 2 verður orðað soleiðis:
“*Stk. 2.* Verður ein vinnusjúkutilburður
ella arbeiðsskaðatilburður, sum er
fráboðaður Almannaverkinum sambært
dagpeningalógini, seinni viðurkendur
sum arbeiðsskaði ella
vinnusjúka sambært hesi løgtingslóg,
verður útgjaldingin av
dagpeningaveitingini endurgoldin av
tryggingarfelagnum ella landinum, sbr.
§ 21, stk. 7, ella Vinnusjúkugrunninum
fyri alt sjúkutíðarskeiðið, har
tilburðurin er tryggjaður.”
17. Í § 75, stk. 1, 1. pkt. verður
“Almannastovan” broytt til:
“Almannaverkið”, og “sbr. § 21, stk.
4” verður broytt til: “sbr. § 21, stk. 7”.

§ 2

Henda løgtingslóg kemur í gildi 1. januar
2019.

Kapittul 1. Almennar viðmerkingar

1.1. Orsakir til uppskotið

Orsøkin til, at málið verður tikið upp, er, at mett verður, at umleggingin fer at hava fleiri ágóðar við sær. Vanlukkuþryggingarráðið og Arbeids- og brunaeftirlitið arbeiða við tætt skyldum økjum innan arbeiðsmarknaðarmál, og hoyra bæði undir Samferðslumálaráðið.

Bæði arbeiðsskaðatryggingarlógin og arbeiðsumhvørvislógin áseta fráboðanarskyldu viðvíkjandi arbeiðsvanlukkum. Hóast kravdu fráboðanirnar eru nærur eins, er onki samstarv um hesar fráboðanir. Ein umskipan hevði havt við sær, at tað einans var neyðugt hjá arbeiðsgevaranum at boða frá hjá einum almennum myndugleika. Hetta hevði eisini havt við sær eitt hægri tænaustøði, m.a. av tí, at partarnir á arbeiðsmarknaðinum bara skulu fyrihalda seg til ein myndugleika, eina fráboðan, eina heimasíðu, kunning o.a.

Umskipanin hevði eisini havt við sær, at stovnurin í størri mun kundi samstarva við aðalaráðið um dagføring av lóggávuni á arbeiðsskaðatryggingarøkinum.

Harumframt hevði umskipanin givið fleiri móguleikar fyri samvirkandi fyrimunum (synergieffekt) og harvið eina skynsamari gagnnýtslu av fíggjarliga tilfeinginum innan arbeiðsumhvørvisøkið; t.d. journal, bókhald, fíggjarstýring, hagtølum og leiðslu.

1.2. Galdandi lóggáva

Føroya Vanlukkuþryggingarráð (tá Det færøske Ulykkesforsikringsråd) varð upprunaliga sett á stovn við Anordning nr. 389 af 15. november 1966 om forsikring mod følger af ulykkestilfælde. Ráðið varð tá umsitingarliga staðsett hjá Føroya Rætti við sorinskrivaranum sum føddum formanni.

Málsøkið varð yvirtikið í 1980, og Vanlukkuþryggingarráðið virkar nú sambært lógtingslóg nr. 67 frá 25. mai 2009 um trygging móti avleiðingunum av arbeiðsskaða. Vanlukkuþryggingarráðið er tó varðveitt við staðseting hjá Føroya Rætti og sorinskrivaranum sum føddum formanni.

Í høvuðsheitum er virkseimið hjá Vanlukkuþryggingarráðnum lík teirri hjá fyrrverandi danska *Arbejdsskadestyrelsen*. Høvuðsuppgávan hjá Vanlukkuþryggingarráðnum er at taka avgerðir í málum um arbeiðsskaðatrygging og málum viðvíkjandi vinnusjúkum. Harumframt hevur ráðið aðrar smærri umsitingarligar uppgávur.

Umframt sorinskrivaran, sum er føddur formaður, er Vanlukkuþryggingarráðið mannað við 4 nevndarlimum, sum landsstýrismaðurin tilnevni. Ein limur skal vera útbúgvinn lækni og verður tilnevndur eftir tilmæli frá Vanlukkuþryggingarráðnum.

Vanlukkuþryggingarráðið skal hava skrivara, sum hevur lokið lögfrøðiligt embætisprógv ella annað viðkomandi prógv frá hægri lærustovni.

Hóast tað fyrr var vanligt at leggja yvirtiknar umsitingarligar uppgávur til serkønar nevndir og danskar myndugleikar í Føroyum, gerst hetta alsamt minni vanligt. Føroyska landsfyrisingin er ment munandi, og flestu av hesum umsitingarligu uppgávunum liggja nú hjá føroyskum stovnum. Verandi skipan og staðseting av Vanlukkuþryggingarráðnum var móguliga skilvís í 1966, men er ótíðarhóskandi í 2018.

1.3. Endamálið við uppskotinum

Endamálið við uppskotinum er at gera neyðugu broytingarnar, soleiðis at tað er gjørligt at leggja uppgávnar hjá Vanlukkutryggingarráðnum til Arbeids- og brunaeftirlitið. Bygnaðurin og virkseimið hjá Vanlukkutryggingarráðnum er ásett í lögtingslóg nr. 67 frá 25. mai 2009 um trygging móti avleiðingunum av arbeidsskaða. Lógin og kunngerðir, givnar við heimild í lógini, sum nevna Vanlukkutryggingarráðið, mugu tískil broytast.

1.4. Samandráttur av nýskipanini við uppskotinum

Við umleggingini verður Føroya Vanlukkutryggingarráð tikið av, og uppgávnar verða lagdar til Arbeids- og brunaeftirlitið at umsita.

Umleggingin hevur við sær, at nærum øll vitan um arbeidssóhapp, arbeidsumhvørvi, skaðar og árin verður savnað í einum stovni. Fíggarliga og umsitingarliga orkan á arbeidsmarknaðarøkinum verður gagnnýtt betur, umframt at Arbeids- og brunaeftirlitið sum stovnur verður styrktur m.a. í mun til luttøku í fakligum arbeiði, arbeidsbólkum, lógarfyrireikandi arbeiði og strategimenning. Umleggingin fer eisini at styrkja umsitingina av arbeidsskaðatryggingarlóggávuni og tryggja, at lógarverkið áhaldandi verður dagført.

Ætlanin er at skipa umsitingina í eina arbeidsskaðadeild á Arbeids- og brunaeftirlitinum. Deildin skal eftir ætlan verða mannað við tveimum skrivstovufólkum og einum fulltrúa, ið er lögfrøðingur.

Frameftir fer Deildin fyri Arbeids- og Almannaheilsu at gera meinflokkingar av øllum skaddum, greining av vinnusjúkum og líknandi læknafrøðiligar uppgávur. Deildin fyri Arbeids- og Almannaheilsu virkar longu nú sum læknafrøðilig ráðgeving hjá Arbeids- og brunaeftirlitinum. Við at hava Deildina fyri Arbeids- og Almannaheilsu at ráðfæra seg við, verður tryggt, at tað altíð er læknafrøðilig servitan við í málsviðgerðini, og vitanin verður savnað á deild í sjúkrahúsverkinum í staðin fyri at vera tengd at ávísnum persóni.

Viðvíkjandi málsviðgerðini frameftir skal viðmerkjast, at hóast Føroya Vanlukkutryggingarráð verður tikið av, og talan framyvir verður um avgerðir, sum verða tiknar av einum vanligum fyrisitingarligum myndugleika/stovni, merkir hetta ikki, at metingarnar hjá læknafrøðiliga ráðgevanum fara at vekta minni enn nú. Fyrisitingarliga er ikki hugsandi, at myndugleikin tekur eina avgerð, sum gongur ímóti eini slíkari meting.

Arbeids- og brunaeftirlitið og Dómaraskrivstovan hava í samráð við Samferðslumálaráðið gjørt avtalu um, at skrivstovufólkini hjá Føroya Vanlukkutryggingarráði flyta við umsitingini til Arbeids- og brunaeftirlitið.

Hjá Vanlukkutryggingarráðnum starvast tvey skrivstovufólk, sum eftir 1. januar 2019 fara at starvast hjá Arbeids- og brunaeftirlitinum. Hóast talan ikki er um eina yvirtøku av einum donskum málsøki, men um eina flyting av umsitingarligum uppgávum, verða starvsfólkaviðurskiftini ætlandi viðgjørd sambært aðalreglunum í lov nr. 528 frá 24. juni 2005 om visse personalemæssige spørgsmål i forbindelse med de færøske myndigheders overtagelse af sager og sagsområder, og sambært lögtingslóg nr. 81 frá 14. mai 2005 um rættindi løntakaranna í sambandi við, at landsstýrið yvirtekur mál og málsøki frá ríkismyndugleikunum.

1.5. Ummæli og ummælisskjal

Hesir partar hava fingið uppskotið til ummælis:

Akademikarafelagið, Almanamálaráðið, Betri Trygging, Bioanalytikarafelagið, Búskapar- og Løgfrøðingafelag Føroya, Ergoterapeutfelagið, Fakfelag Sjómannskúlalærara í Føroyum, Farmakonomfelagið Føroyadeild, Felag Tænastumanna Landsins, Felagið Føroyskir Sjúkrarøktarfrøðingar, Felagið Maskinmeistaralærarar, Fiskimálaráðið, Fíggjarmálaráðið, Fysioterapeutfelag Føroya, Føroya Arbeðarafelag, Føroya Arbeðsgevarafelag, Føroya Handverkarafelag, Føroya Lærarafelag, Føroya Pedagogfelag, Føroya Reiðarafelag, Føroya Skipara- og Navigatørfelag, Føroya Tekniska Lærarafelag, Føroysk Miðlafólk, Grafiska Yrkisfelagið, Havnar Arbeðskvinnufelag, Havnar Arbeðsmannafelag, Heilsu- og innlendismálaráðið, Heilsuhjálparafelag Føroya, Heilsurøktarafelagið, HK stat Føroya Deild, Hjálparlæknaráð Føroya, Kommunala Arbeðsgevarafelagið, Kommunufelagið, Kommunulæknafelag Føroya, Kost- og Føðslufelagið, Landsfelag Handverkaranna, Lív, Ljósmeðrafelag Føroya, Løgmansskrivstovan, Maskinmeistarafelagið, Meginfelag Útróðrarmanna, Mentamálaráðið, Musikklerarafelag Føroya, Prestafelag Føroya, Ríkisumboðið, S&K Felagið, Samtak, Serlæknafelag Føroya, Starvsmannafelagið, Trygd, Uttanríkis- og vinnumálaráðið, Vanlukkutryggingarráðið, Yngri Læknar, Yrkisfelag teirra, ið starvast í tryggingar-, fíggjar-, KT o.l. fyrirkum, Yrkisfelagið Miðnám.

Samferðslumálaráðið hevur fingið hoyringarsvar frá hesum pørtum: Almanamálaráðnum, Betri, Fiskimálaráðnum, Fíggjarmálaráðnum, Føroya Arbeðsgevarafelag, Føroya Vanlukkutryggingarráði, Heilsu- og innlendismálaráðnum, Heilsuhjálparafelag Føroya, Mentamálaráðnum, Samtak, Starvsmannafelagnum, Trygd, Trygdargrunni Fiskivinnunar og Uttanríkis- og vinnumálaráðnum.

Víst verður til ummælisgjalið í fylgiskjali 2.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Lógaruppskotið hevur ongar fíggjarligar avleiðingarnar fyri land og kommunur. Føroya Vanlukkutryggingarráð er longu ein sjálvstøðug høvuðskonta á fíggjarlógini (høvuðskonta 17.31.1.13); starvsfólkaútreiðslurnar eru partur av hesi høvuðskonto. Sbrt. fíggjarlógaruppskotinum fyri 2019 verður hendan konto ein undirkonto til høvuðskonto hjá Arbeðs- og brunaeftirlitinum (høvuðskonta 17.39.1.07). (Sí s. 360-364 í fíggjarlógaruppskotinum fyri 2019.)

2.2. Umsitingarligar avleiðingar fyri land og kommunur

Mett verður, at lógaruppskotið hevur jaligar umsitingarligar avleiðingar fyri landið, við at fíggjarliga og umsitingarliga orkan á arbeiðsmarknaðarøkinum verður gagnnýtt betur, umframt at Arbeðs- og brunaeftirlitið sum stovnur verður styrktur m.a. í mun til luttøku í fakligum arbeiði, arbeiðsbólkum, lógarfyrireikandi arbeiði og strategimening.

2.3. Avleiðingar fyri vinnuna

Lógaruppskotið hevur jaligar avleiðingar fyri vinnuna við tað, at arbeiðsgevarar bara skulu venda sær til ein myndugleika í sambandi við arbeiðsskaðar.

2.4. Avleiðingar fyri umhvørvið

Lógaruppskotið hevur ikki avleiðingar fyri umhvørvið.

2.5. Avleiðingar fyri serstøk øki í landinum

Lógaruppskotið hevur ikki avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Lógaruppskotið hevur ikki avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Lógaruppskotið hevur ikki avleiðingar fyri millumtjóðasáttmálar á økinum.

2.8. Tvørgangandi millumtjóðasáttmálar

Lógaruppskotið hevur ikki avleiðingar fyri tvørgangandi millumtjóðasáttmálar.

2.9. Marknaforðingar

Ongar kendar marknaforingar eru á økinum.

2.10. Revsing, útpanting, sektir ella onnur størri inntriv

Lógaruppskotið hevur ikki ásetingar um revsing, útpanting, sektir og ger ikki størri inntriv í rættindi hjá fólki.

2.11. Skattir og avgjöld

Lógaruppskotið hevur ikki ásetingar um skattir og avgjöld.

2.12. Gjöld

Fleiri konsekvensbroytingar eru í uppskotinum, soleiðis at gjøldini, ið fyrr skuldu gjaldast til Føroya Vanlukkutryggingarráð, nú verða goldin til Arbeids- og brunaeftirlitið. Harumframt verður heimilað landsstýrismanninum at gera ásetingar í kunngerð um gjöld, sum nú eru regulerað í § 35, stk. 6 og § 37, stk. 3.

2.13. Áleggur lógaruppskotið fólki skyldur?

Við lógaruppskotinum fær landsstýrismaðurin heimild til at áseta í kunngerð tær skyldurnar, sum í dag eru ásettar í § 37, stk. 1 og 2 í lógini.

2.14. Leggur lógaruppskotið heimildir til landsstýrismannin, ein annan enn landsstýrismannin ella til kommunur?

Landsstýrismaðurin ásetur nærri reglur um talgilda fráboðan av arbeidsskaðum og vinnusjúkum sbrt. § 25, stk. 3 (broyting nr. 5 í uppskotinum). Landsstýrismaðurin kann áseta nærri reglur um kærur um avgerðir, tiknar sambært lógini. Landsstýrismaðurin kann eisini leggja kærummyndugleikan til eina kærunevnd ella óheftan stovn, hvørs avgerðir eru endaligar innan fyrisitingina. Landsstýrismaðurin kann gera avtalu við danska Ankestyrelsen um at fyrireika kærumálini.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Lógaruppskotið hevur ikki aðrar avleiðingar.

2.17. Yvirlit yvir avleiðingarnar av uppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Nei	Nei	Nei	Nei	Nei
Umsitingarligar avleiðingar	Ja	Nei	Nei	Nei	ja
Umhvorvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Nei	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til § 1

Til nr. 1-3 og 6

Broytingarnar snúgva seg einans um at broyta Vanlukkutryggingarráðið til Arbeids- og brunaeftirlitið.

Til nr. 4

Tá ið arbeidsskaðatryggingarlógin varð broytt við lögtingslóg nr. 51 frá 12. mai 2015, vórðu nýggj stykkir sett í § 21. Aðrar greinir í lógini, ið vísa til § 21, vórðu ikki broyttar samsvarandi. Tað verður hervið rættað.

Til nr. 5

Ásetingin heimilar landsstýrismanninum at áseta reglur um, at fráboðanir um arbeidsskaðar og vinnusjúkur skulu vera talgildar. Ítøkiligar ætlanir eru ikki um at áseta slíkt krav, men mettt verður, at eitt slíkt krav kann gerast viðkomandi, tá ið talgildingin av Føroyum er komin longri áleiðis.

Til nr. 7

Broytingin hevur til endamáls at staðfesta, at Arbeids- og brunaeftirlitið er úttinnandi myndugleikin sambært arbeidsskaðatryggingarlógini. Harumframt eru tilhoyrandi broytingar av tekniskum slagi.

Til § 26, stk. 1

Ásetingin staðfestir, at Arbeids- og brunaeftirlitið er úttinnandi myndugleikin sambært lógini.

Til § 26, stk. 2

Ásetingin ásetur herdar gegnisreglur fyri starvsfólkini hjá Arbeids- og brunaeftirlitinum, soleiðis at hesi ikki mugu starvast hjá ella taka lut í leiðsluni í tryggingarfelag, sum teknar arbeidsskaðatryggingar í Føroyum, ella vera limur í ella starvast í Vinnusjúkugrunninum. Talan er um somu reglur, ið eru galdandi fyri limir í Vanlukkutryggingarráðnum sambært verandi § 27, stk. 2.

Til § 26, stk. 3

Talan er um eitt framhald av heimildini hjá Vanlukkutryggingarráðnum í verandi § 27, stk. 4.

Til § 26, stk. 4

Talan er um eitt framhald av heimildini hjá Vanlukkutryggingarráðnum í verandi § 26, stk. 2.

Til § 26, stk. 5

Talan er um eitt framhald av heimildini hjá Vanlukkutryggingarráðnum í verandi § 26, stk. 3.

Til § 26, stk. 6

Talan er um eitt framhald av heimildini hjá landsstýrismanninum í verandi § 27, stk. 5, ið heimilar landsstýrismanninum at kunngera ásetingar um gjöld, sum standast av umsitingarútreiðslum og stovnsútreiðslum, sum Arbeids- og brunaeftirlitið hevur av arbeidsskaðatryggingarlógini.

Til nr. 8

Ásetingin um val og skipan av Vanlukku tryggingarráðnum verður strikað.

Til nr. 9

Í yvirskriftini yvir § 29 verður “Freistir Vanlukku tryggingarráðsins” broytt til “Freistir”.

Til nr. 10

Yvirskriftin yvir § 35, ”Ankestyrelsen”, verður strikað.

Til nr. 11

Til § 35, stk. 1:

Tað er ikki hóskaði, at avgerðir, sum verða tiknar av einum myndugleika undir landsstýrinum, skulu kærast til ein danskan myndugleika. Tí verða ásetingarnar um at kærast kann til Ankestyrelsen í Danmark tiknar úr lógini. Ístaðin verður heimild givin til landsstýrismannin at áseta nærri reglur um kærur í kunngerð. Her kann landsstýrismaðurin áseta reglur um t.d., hvør kann kæra, hvat kærast kann um, kærufreist, um kærur skulu hava steðgandi virknað, um avgerðir í kærumálum skulu vera endaligar innan fyrisitingina, og um skyldur í sambandi við kærumálsviðgerðina. Her verður hugsað um, at myndugleikar, stovnar, haruppií Vinnusjúkugrunnurin, arbeiðsgevarar, tey tryggjaðu umframt onnur kunnu hava skyldu til at lata upplýsingar, sum eru av týðningi fyri kærumálsviðgerðina. Eisini kunnu sakkøn gera kanningar á arbeiðsplássum.

Eisini kunnu ásetingar gerast um, at tryggjaði hevur skyldu til at gera eftir boðum frá kærumálsviðgeranum; t.d. geva nærri frágreiðingar í málinum, lata seg kanna av lækna, lata seg innleggja á sjúkrahús til nærri kanningar ella lata seg arbeiðsroyna.

Til § 35, stk. 2

Landsstýrismanninum verður heimilað at leggja kærummyndugleikan til eina kærunevnd ella óheftan stovn, hvørs avgerðir eru endaligar innan fyrisitingina; t.d. Føroya Kærustovn.

Til § 35, stk. 3

Av tí, at mett verður, at tað ikki eru nóg nógvir serlæknar í Føroyum til bæði at gera serlæknaváttanir í sambandi við avgerðir, sum skulu takast sambært lógini, og til at viðgera kærumál, har m.a. somu serlæknaváttanir skulu viðgerast, verður tað mett skilabest, at landsstýrismaðurin hevur heimild til at gera avtalu við danska Ankestyrelsen um at fyrireika kærumálsviðgerðina. Í dag er tað danska Ankestyrelsen, sum er kærummyndugleiki sambært lógini.

Til § 35, stk. 4

Tað verður heimilað landsstýrismanninum at gera ásetingar um gjöld, sum standast av kærumálsviðgerð sambært lógini. T.d. at útreiðslurnar, ið standast av kærumálsviðgerðini, sbrt. stk. 1-3, skulu rindast av ávikavist tryggingarfelagnum, av landinum, sbr. § 21, stk. 7, ella av Vinnusjúkugrunninum.

Til nr. 12 og 13

Av tí, at Ankestyrelsen ikki longur skal vera kærummyndugleiki, verður “Ankestyrelsen” broytt til “kærummyndugleikin”.

Til nr. 14 og 15

Almannastovan hevur skift navn til Almannaverkið.

Til nr. 16

Almannastovan hevur skift navn til Almanna-verkið. Skipanin við sjúkratrygd til fiskimenn fór úr gildi 31.12.2016. Tískil verður ásetingin um Lønjavningargrunnurin, sum er vorðin til Trygdargrunn Fiskivinnunar, tikin úr arbeiðsskaðatryggingarlógini.

Til nr. 17

Almannastovan hevur skift navn til Almanna-verkið. Tilvísingin til § 21, stk. 4 verður rættað til § 21, stk. 7, sí viðmerking til broyting nr. 4.

Til § 2

Áseting um gildiskomu.

Samferðslumálaráðið, 1. november 2018

Aksel V. Johannesen
løgmaður

/ Rúni Joensen

Yvirlit yvir fylgiskjøl:

- Fylgiskjal 1: Javntekstur
- Fylgiskjal 2: Ummælisskjal
- Fylgiskjal 3: Hoyringarsvar frá Almanna-málaráðnum
- Fylgiskjal 4: Hoyringarsvar frá Betri
- Fylgiskjal 5: Hoyringarsvar frá Føroya Arbeiðsgevarafelag
- Fylgiskjal 6: Hoyringarsvar frá Heilsuhjálparafelag Føroya
- Fylgiskjal 7: Hoyringarsvar frá Samtaki
- Fylgiskjal 8: Hoyringarsvar frá Starvsmannafelagnum
- Fylgiskjal 9: Hoyringarsvar frá Trygd
- Fylgiskjal 10: Hoyringarsvar frá Trygdargrunni Fiskivinnunar